

اخبار اُمت

آج کا افغانستان

مسلم سجاد

عراق میں امریکی اور اتحادی افواج (بلکہ اقوام متحدہ کے مرکزی دفتر تک پر بھی) حملوں کے ساتھ ساتھ افغانستان سے بھی مختلف علاقوں میں طالبان کی کارروائیوں اور بعض علاقوں پر قبضے کی اطلاعات مسلسل آرہی ہیں۔ عراق کے حوالے سے تو یہی کہا جاسکتا ہے کہ پاکستان سے بھیجے جانے والے دستوں اور خصوصاً ان کے سربراہ کو اپنی حرام موت کا منظر پہلے سے ہی دیکھ لینا چاہیے لیکن افغانستان کے حوالے سے، خود گھر کے ایک بھیدی کے معروضانہ تجزیے سے اخذ کردہ مشاہدات پر ایک نظر شاید بند آنکھوں والوں کی آنکھیں بھی کھول دے۔ ان مشاہدات کی سند کے لیے برطانوی جریدے اکسپریس کا نام کافی ہے۔ شمارہ ۱۶ اگست ۲۰۰۳ء کے اس تجزیے کا آغاز عراق سے ہوتا ہے۔ ”افغانستان“ عراق پر حملے کی ریہرسل نہیں تھا..... یہ غریب ہے، اس کے پاس تیل نہیں،“ (اس لیے اس تحریر کا آغاز بھی عراق سے کیا گیا ہے!)۔

افغانستان کو تباہ کرنے اور فتح کرنے کے بعد اصل کام تعمیر نو کا تھا۔ لیکن تعمیر نو تو دور کی بات ہے، اصل مسئلہ تو امن و امان برقرار رکھنا اور کرنزی حکومت کے لیے اپنا حکم نافذ کرنا ہو گیا ہے (طالبان کے دور میں سب کچھ ٹھیک تھا۔ لیکن دنیا کو کیڑے ہی کیڑے نظر آتے تھے۔ اب کس حال کو پہنچا دیا گیا ہے؟)۔

امریکہ کی قیادت میں ۱۲ ہزار اتحادی افواج کے ساتھ نیٹو کے زیر اہتمام ترکی، جرمنی، برطانیہ اور ہالینڈ کی ۵ ہزار امن فوج (ISAF) اپنے فرائض ادا کر رہی ہے لیکن قیمت بھی ادا کر رہی ہے۔ جون میں چار جرمن فوجی ایک حملے میں ہلاک ہو گئے، اسپین کا امن دستہ گھر واپس لے جانے والا جہاز گر گیا اور ۷ ہلاک ہو گئے (قیمت غالباً اس سے بہت زیادہ ادا کی جا رہی ہے)۔ لیکن جہاں امن کی اصل ضرورت ہے، یعنی کابل سے باہر وہاں جانے میں امن دستوں نے ابھی کوئی دل چسپی ظاہر نہیں کی ہے۔ تعمیر نو کی چند صوبائی ٹیمیں (PRTS) بنائی گئی ہیں لیکن مزار شریف میں ۲۷ افراد کی ایک ٹیم کے سپرد اسکاٹ لینڈ کے برابر علاقہ ہے۔ اس سے ان کی ممکنہ کارکردگی کا اندازہ کیا جاسکتا ہے۔

امریکی افواج جنوبی افغانستان کو مستحکم کرنے کے لیے بڑی محنت کر رہی ہیں۔ اسامہ بن لادن اور ملا عمر کا کوئی پتا نہیں، لیکن جنوب کا علاقہ کم نہیں، زیادہ خطرناک ہوتا جا رہا ہے۔ بڑی بڑی کارروائیوں کے نتیجے میں چند افراد ہاتھ آتے ہیں جنہیں دہشت گرد کہا جاتا ہے۔ لیکن یہ عام دیہاتی بھی ہو سکتے ہیں (یہ اکانومسٹ کے الفاظ ہیں)۔ انہیں تفتیش کے لیے بگرام کے ہوائی اڈے لے جایا جاتا ہے۔ وہاں کئی افراد مر چکے ہیں۔ اس سب پر امریکہ ۱۰ ارب ڈالر سالانہ خرچ کر رہا ہے۔

سوال یہ ہے کہ افغانستان بچے گا یا نہیں، یا کولمبیا کی طرح کا ملک ہو جائے گا؟
 پُر امید لوگ کہتے ہیں: افغانستان گذشتہ ۲۴ سال میں اتنا مستحکم کبھی نہ تھا۔ دہشت گردی کے تربیتی کیمپ ختم کیے جا چکے ہیں۔ قومی حکومت کی بنیاد پڑ چکی ہے، دستور مرتب کیا جا رہا ہے، آئندہ سال خواتین کے ووٹ کے ساتھ انتخابات متوقع ہیں۔ معاشی ترقی ۲۸ فی صد رہی۔ ۲۰ لاکھ مہاجرین جرمن واپس آئے ہیں۔

نامید لوگ --- جو اپنے کو حقیقت پسند تصور کرتے ہیں --- کہتے ہیں: ایک تہائی ملک خطرناک علاقہ ہے جہاں امدادی کارکنان تک نہیں جاتے۔ کونڈہ اور دوسرے شہروں میں طالبان لیڈر کھلے عام اسلحہ تقسیم کرتے ہیں۔ پاکستان خود اپنے پڑوسی کو غیر مستحکم کر رہا ہے۔ کئی دفعہ فائرنگ کا تبادلہ ہو چکا ہے۔ تعمیر نو کو بڑی اہمیت دی جاتی ہے، لیکن ہوا کچھ بھی نہیں ہے۔ بڑی سڑکوں کی

تعمیر کا کوئی منصوبہ مکمل نہیں ہوا ہے۔ کابل قدحار شاہراہ جس کے لیے صدر بش نے ذاتی طور پر اختتام سال کا ہدف دیا ہے، انجینئر سرگوشی کرتے ہیں کہ پڑی جما کر بنائی جا رہی ہے جو دو تین سر دیاں بھی برداشت نہ کر سکے گی۔

امریکہ کا آدمی ("boy") کر زنی تنہا اور بے اثر ہے۔ اصل طاقت صوبوں کے وار لارڈز کے پاس ہے۔ دستور میں الٹ پھیر ہو جائے گا۔ انتخابات ملتوی ہو جائیں گے۔ عورتیں بے اثر رہیں گی۔ معیشت میں ضرور بہتری ہوئی ہے لیکن صفر سے آغاز ہو تو ذرا سی بھی نظر آتی ہے۔ اس وقت یہ ۱۹۷۸ء سے نصف ہے۔ یہ کہنا کہ کوئی انسانی المیہ نہیں ہے، حقیقت کو نظر انداز کرنا ہے۔ اکثریت کو طبی سہولت میسر نہیں۔ زچہ و بچہ کی ہلاکت کی شرح دنیا میں سب سے زیادہ یہاں ہے۔ ہیضہ اور وبائی امراض بڑھ رہے ہیں۔ جس ساڑھے ۴ ارب ڈالر امداد کا وعدہ تھا، اس میں سے صرف ایک ارب ڈالر ملی ہے۔ اس کا بھی بیش تر حصہ تنخواہوں اور غیر ملکیتوں کی چمکتی دھمکی کا روں میں چلا جاتا ہے۔

ان نکات پر نہ ختم ہونے والی بحث جاری رکھی جاسکتی ہے اور کابل میں بیش تر لوگ یہی کرتے ہیں۔ لیکن دستور اور معیشت کیسے بھی ہوں، دو عناصر ایسے ہیں جو سب کچھ تباہ کر سکتے ہیں۔

سب سے پہلے پانی کا مسئلہ ہے۔ ۸۰ فی صد افغان کاشت کاری پر زندگی گزارتے ہیں لیکن افغانستان میں پانی اور قابل کاشت زمین نہیں ہے۔ ۷۰ کے عشرے میں صرف ۵ فی صد زمین کو پانی نصیب تھا۔ جنگ نے اسے نصف کر دیا۔ پھر سات سال کا خشک سالی کا دور آیا۔ پانی کی سطح بے حد نیچی ہو چکی ہے۔ مویشی مر گئے ہیں۔ فصل ہے ہی نہیں۔ پہاڑوں میں پانی کے ذخائر بنانا اور آب پاشی کا نظام تعمیر کرنا بہت مہنگے منصوبے ہیں۔

دوسرا مسئلہ منشیات کا ہے۔ دنیا کی تین چوتھائی اور یورپ کی ساری افیون افغانستان سے آتی ہے۔ پشتون گلہ بان اب اس تجارت میں مصروف ہو گئے ہیں۔ پریشانی یہ ہے کہ منشیات، خشک سالی اور عدم استحکام ایک دوسرے کو پرورش کرتے ہیں۔ افیون پیدا کرنے والے پانچ میں سے تین بڑے صوبے۔۔۔ ہلند، ارزگان، قدحار زیادہ غیر مستحکم اور خشک سالی کا شکار ہیں۔

صرف ایک صوبے غور کی مثال لیں۔ یہ کابل سے چار گھنٹے کی مسافت پر ہے، ٹوٹی پھوٹی سڑکوں پر۔ غور کے ۳ ہزار ملاؤں میں سے بیش تر اُن پڑھ ہیں۔ یہاں صرف پانچ ڈاکٹر ہیں۔ ساڑھے ۷ لاکھ آبادی، بیش تر نئے واپس آنے والے مہاجرین پر مشتمل ہے۔ ان کے پاس کچھ بھی نہیں ہے۔ مولشی مرچکے ہیں یا بیچے جا چکے ہیں۔ ہر شخص مقروض ہے۔ لوگوں نے اپنی بیٹیاں تک فروخت کی ہیں۔ کچھ نے افیون کاشت کی ہے لیکن برف باری نے فصل تباہ کر دی۔ اب اگلی فصل کا انتظار ہے اور قرض بڑھ رہا ہے۔

پورے صوبے میں صرف ۵۰ عورتیں لکھ پڑھ سکتی ہیں۔ لڑکیوں کو تعلیم حاصل کرنے میں اب بھی مشکلات ہیں۔ قرض کی ادا کی، منافع یا قتل کے جھگڑوں کے تصفیے میں لڑکیوں کا مال منقولہ کی طرح لین دین کیا جاتا ہے۔

اس وقت افغانستان کی ایک تہائی معیشت افیون پر منحصر ہے۔ گزشتہ سال ایک ارب ۲۰ کروڑ ڈالر اس سے ملے۔ جب یہ ایڈنبرا اور پراگ میں گلوکوز اور اینٹ کے برادے سے مل کر رگوں میں داخل کی جاتی ہے، اس کی قیمت ۲۵ ارب ڈالر ہو چکی ہوتی ہے۔ افیون کی کاشت کو اب باقاعدہ حیثیت حاصل ہو گئی ہے (کون یا ددولائے کہ ملا عمر نے طالبان کے دور میں اسے ختم کر دیا تھا)۔ جمہوریت بھی انہی نو دو لیجے کمانڈروں کا ہتھیار ہے جن کے پاس افیون کی رقم ہے۔ وہ ابھی سے اگلے سال کے انتخابات کی منصوبہ بندی کر رہے ہیں۔ اقوام متحدہ کے ایک فرد کا کہنا ہے کہ ہم اس نقد رقم کا مقابلہ کس طرح کریں جو ان لوگوں کے پاس ہے۔

اکنامسٹ آخریں لکھتا ہے کہ ”جنہوں نے افغانستان کی تباہی میں حصہ لیا، ان کی کچھ ذمہ داری ہے کہ اسے واپس ٹھیک کر دیں۔“
کاش! ہم اپنے گریبان میں جھانکیں۔

فائدہ ہی فائدہ

ترجمان القرآن کا سالانہ خریدار بننے میں فائدہ ہے، بجائے ۲۳۰ روپے کے صرف ۲۰۰ روپے میں سال بھر گھر پر مطالعہ کے لیے پرچہ حاضر۔۔۔ لیکن اب مزید فائدہ یہ ہے کہ اسی زرتعاون میں سید مودودی پر اشاعت خاص آپ کی خدمت میں پیش کی جائے گی۔ ان شاء اللہ!

۳۰ ستمبر تک ۲۰۰ روپے ارسال کر دیجئے! ڈرافٹ/ پی او/ پیون لا ہو ریکٹ کے چیک ارسال کر دیجئے۔ ۷ روپے اضافہ کریں